



سوال

(180) رمضان کے صیام و قیام کی فضیلت

جواب

السلام علیکم ورحمۃ اللہ وبرکاتہ

رمضان کے صیام و قیام کی فضیلت

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

رمضان کے صیام و قیام کی فضیلت

عبدالعزیز بن عبداللہ بن باز کی طرف سے ہر اس مسلمان کے نام جو میری اس تحریر کو دیکھے! اللہ تعالیٰ مجھے اور تمام مسلمانوں کو اہل ایمان کے رستے پر جانے کی توفیق عطا فرمائے اور مجھے اور انہیں قرآن و سنت کے احکام کو سمجھنے کی توفیق سے نوازے۔ آمین!

السلام علیکم ورحمۃ اللہ وبرکاتہ!

اما بعد: یہ ایک مختصر سی نصیحت ہے جس کا تعلق رمضان کے صیام و قیام اور اس مہینہ میں اعمال صالحہ میں سبقت کی فضیلت سے ہے اس کے ساتھ ساتھ کچھ ضروری احکام و مسائل بھی بیان کئے جائیں گے جن سے بعض لوگ ناواقف ہوتے ہیں۔ حدیث سے ثابت ہے کہ رسول اللہ ﷺ صحابہ کرام کو رمضان کی آمد کی خوشخبری سنایا کرتے اور فرمایا کرتے تھے کہ یہ ایک ایسا مبارک مہینہ ہے جس میں رحمت کے دروازے اور جنت کے دروازے کھول دیئے جاتے ہیں، جہنم کے دروازے بند کر دیئے جاتے ہیں اور شیطانوں کو بیڑیاں پہنادی جاتی ہیں، نبی ﷺ یہ بھی ارشاد فرمایا کرتے تھے کہ جب رمضان کی پہلی رات ہوتی ہے تو جنت کے (سارے) دروازے کھول دیئے جاتے ہیں اور ان میں سے کسی دروازہ کو بھی بند نہیں رہنے دیا جاتا اور جہنم کے (سارے) دروازے بند کر دیئے جاتے ہیں اور ان میں سے کسی دروازہ کو بھی کھلا نہیں رہنے دیا جاتا۔ شیطانوں کو پابند زنجیر و سلاسل کر دیا جاتا ہے اور ایک منادی کرنے والا یہ اعلان کرتا ہے کہ اے نیکی کے طالب! آگے بڑھ اور اے برائی کے طالب! (اب تو) رک جا۔ اللہ تعالیٰ جہنم سے لوگوں کو رہائی عطا فرماتا ہے اور یہ سلسلہ ہر رات جاری رہتا ہے۔

نبی علیہ الصلوٰۃ والسلام ارشاد فرماتے ہیں: تمہارے پاس رمضان کا مہینہ آیا ہے جو برکت کا مہینہ ہے، اس مہینے میں اللہ تعالیٰ تمہیں (اپنی رحمت سے) ڈھانپ لیتا ہے، وہ اپنی رحمت نازل فرماتا ہے، گناہوں کو مٹا دیتا ہے اور دعا کو شرف قبولیت سے نوازتا ہے، اللہ تعالیٰ دیکھنا چاہتا ہے کہ تم میں نیکی کا کس قدر جذبہ اور شوق ہے، وہ تمہاری وجہ سے فرشتوں کے سامنے فخر کرتا ہے لہذا تم بھی اپنی طرف سے اللہ تعالیٰ کو دکھا دو کہ تم نیکی کے علمبردار ہو اور یاد رکھو وہ شخص انتہائی بدبخت ہے جو اس ماہ میں بھی اللہ تعالیٰ کی رحمت سے محروم



رہا۔

آپ ﷺ کا یہ بھی ارشاد گرامی ہے کہ ”جو شخص ایمان اور حصولِ ثواب کی نیت سے رمضان کے روزے رکھے گا تو اللہ تعالیٰ اسکے سابقہ تمام گناہ معاف فرمادے گا اور جو ایمان اور حصولِ ثواب کی نیت سے رمضان میں قیام کرے گا تو اللہ تعالیٰ اس کے بھی سابقہ تمام گناہ معاف فرمادے گا اور جو یلیۃ القدر کا قیام ایمان اور حصولِ ثواب کی نیت سے کرے گا اللہ تعالیٰ اس کے بھی تمام گناہ معاف فرمادے گا۔“

نبی ﷺ مزید ارشاد فرماتے ہیں کہ اللہ عزوجل ارشاد فرماتا ہے: ”ابن آدم کا ہر عمل اس کے لئے ہے سوائے روزے کے اور روزہ میرے لئے ہے اور میں ہی اس کی جزا عطا کروں گا۔ اس نے اپنے بھئی جذبہ اور کھانے پینے کو میری وجہ سے ترک کیا، روزے دار کے لئے دو خوشیاں ہیں ایک خوشی اِطاری کے وقت اور دوسری اپنے رب کے دیدار کے وقت، روزے دار کے منہ کی بواللہ تعالیٰ کے ہاں کستوری کی مہک سے بھی زیادہ پاکیزہ ہے۔“

روزے کی فضیلت خصوصاً رمضان کے روزے اور قیام کی فضیلت کے بارے میں بہت سی احادیث ہیں لہذا ہر مومن کو چاہئے کہ وہ اس فرصت کو غنیمت جانے کہ اللہ تعالیٰ نے اسے زندگی میں ایک بار پھر رمضان سے مستفید ہونے کا موقعہ عطا فرمایا ہے: لہذا اسے چاہئے کہ نیکیوں میں سرگرم عمل ہو، برائیوں سے اجتناب کرے اور فرائض خصوصاً نمازہ بجز گناہ کے ادا کرنے میں خوب محنت اور کوشش سے کام لے لے کہ نماز تو اسلام کی عمارت کا ستون اور شہادتین کے بعد سب سے بڑا فرض ہے لہذا ہر مسلمان مرد و عورت پر واجب ہے کہ وہ نماز کی حفاظت کرے اور نماز کو اس کے وقت پر نہایت خشوع و خضوع اور اطمینان و سکون کے ساتھ ادا کرے۔

مردوں کے لئے نماز کے وجوب کے اعتبار سے اہم بات یہ ہے کہ وہ مسجد میں بلجماعت نماز ادا کریں جیسا کہ ارشاد باری تعالیٰ ہے:

وَأَقِمُوا الصَّلَاةَ وَآتُوا الزَّكَاةَ وَارْتَمُوا بِرِزْقِكُمْ (البقرة ۲/۲۳)

”اور نماز قائم کرو اور زکوٰۃ دیا کرو اور (اللہ کے سامنے) جھکتے والوں کے ساتھ جھکا کرو۔“

اور فرمایا:

حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ (البقرة ۲/۲۳۸)

” (مسلمانو!) سب نمازیں خصوصاً درمیانی نماز (یعنی نماز عصر) پورے التزام کے ساتھ ادا کرتے رہو اور اللہ کے سامنے ادب سے کھڑے رہا کرو۔“

نیز فرمایا:

قَدْ أَفْلَحَ الْمُؤْمِنُونَ ۱ الَّذِينَ هُمْ فِي صَلَاتِهِمْ خَاشِعُونَ ۲ وَالَّذِينَ هُمْ عَنِ اللَّغْوِ مُعْرِضُونَ ۳ وَالَّذِينَ هُمْ لِلزَّكَاةِ فَاعِلُونَ ۴ وَالَّذِينَ هُمْ لِفُرُوجِهِمْ حَافِظُونَ ۵ إِلَّا عَلَىٰ أَزْوَاجِهِمْ أَوْ مَا تَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۶ فَمَنْ ابْتغَىٰ وَرَاءَ ذَلِكَ فَأُولَٰئِكَ هُمُ الْعَادُونَ ۷ وَالَّذِينَ هُمْ لِأَنفُسِهِمْ وَعَهْدِهِمْ رَاعُونَ ۸ وَالَّذِينَ هُمْ عَلَىٰ صَلَوَاتِهِمْ يُحَافِظُونَ ۹ أُولَٰئِكَ هُمُ الْوَارِثُونَ ۱۰ الَّذِينَ يَرِثُونَ الْفِرْدَوْسَ هُمْ فِيهَا خَالِدُونَ (المؤمنون ۱/۲۳-۱۱)

”تحقیق ایمان والے کامیاب ہو گئے، جو نمازیں عجز و نیاز کرتے ہیں۔۔۔ اور جو نمازوں کی پابندی کرتے ہیں، یہی لوگ میراث حاصل کرنے والے ہیں (یعنی) جو بہشت کی میراث حاصل کریں گے (اور) اس میں ہمیشہ رہیں گے۔“

اور نبی کریم ﷺ نے فرمایا ہے کہ ہمارے اور ان کے (کفار کے) مابین جو عہد ہے، وہ نماز ہے، جو اسے ترک کر دے وہ کافر ہے۔



جن امور کا حکم بعض لوگوں سے مخفی ہوتا ہے، ان میں سے کچھ اس طرح کے امور بھی ہیں کہ اگر روزے دار کو کوئی زخم لگ جائے یا نکسیر پھوٹ پڑے یا قے آجائے یا پانی یا تھوک غیر اختیاری اور غیر ارادی طور پر اس کے گلے تک پہنچ جائے تو کیا ان سے روزہ ٹوٹ جاتا ہے یا نہیں؟ یا رہے ان میں سے کسی امر سے بھی روزہ نہیں ٹوٹتا ہاں البتہ اگر کوئی شخص جان بوجھ کر قے کرے تو اس سے روزہ فاسد ہو جائے گا کیونکہ نبی کریم ﷺ نے فرمایا ہے کہ ”جسے غیر اختیاری طور پر قے آجائے اس پر قضا نہیں لیکن جو شخص قصد و ارادہ سے قے کرے تو اس پر قضا لازم ہے۔“

روزے دار اگر طلع فجر تک غسل جنابت نہ کر سکے یا عورت طلع فجر سے قبل حیض و نفاس سے پاک تو ہو جائے مگر طلع فجر تک غسل نہ کر سکے تو ان صورتوں میں روزہ لازم ہوگا، طلع فجر کے بعد غسل کرنا روزے سے مانع نہیں ہوگا لیکن غسل کو اس قدر متاخر نہیں کرنا چاہئے کہ سورج طلوع ہو جائے بلکہ عورت کے لئے واجب یہ ہے کہ وہ طلع آفتاب سے پہلے غسل کرے نماز فجر ادا کرے، اسی طرح جنبی کو بھی چاہئے کہ وہ غسل کو اس قدر متاخر نہ کرے کہ سورج طلوع ہو جائے بلکہ واجب ہے کہ غسل کر کے طلع آفتاب سے پہلے نماز فجر ادا کرے اور اگر جنبی مرد ہو تو اسے غسل جنابت میں اور بھی زیادہ جلدی کرنی چاہئے تاکہ وہ نماز فجر باجماعت ادا کر سکے۔

جن امور سے روزہ فاسد نہیں ہوتا، ان میں سے کیمیائی تجزیہ کے لئے خون کا قطرہ نکالنا اور ایسا انجکشن لینا بھی ہے، جو غذائی مقصد کے لئے نہ ہو لیکن افضل اور محتاط بات یہ ہے کہ اگر ممکن ہو تو اس طرح کے کاموں کو رات تک موخر کر دیا جائے کیونکہ نبی کریم ﷺ کا فرمان ہے کہ ”اس کام کو چھوڑ دو جس میں شک ہو اور اس کو اختیار کر لو جس میں شک نہ ہو۔“ نیز نبی علیہ الصلوٰۃ والسلام کا یہ بھی فرمان ہے کہ ”جو شخص شبہات سے بچ گیا اس نے اپنے دین و عزت کو محفوظ کر لیا۔“

وہ امور جن کا حکم بعض لوگوں کو واضح طور پر معلوم نہیں ان میں سے ایک نماز میں عدم اطمینان بھی ہے، نماز خواہ فرض ہو یا نفل، رسول اللہ ﷺ کی صحیح احادیث سے ثابت ہے کہ اطمینان و سکون سے نماز پڑھنا، نماز کے ان ارکان میں سے ہے، جن کے بغیر نماز صحیح نہیں ہوتی، اطمینان و سکون کے معنی یہ ہیں کہ نماز اس طرح خشوع و خضوع اور جلد بازی کا مظاہرہ کئے بغیر ادا کی جائے کہ ہر ہر جوڑا اپنی جگہ واپس آجائے، رمضان میں بہت سے لوگ نماز تراویح اس طرح پڑھتے ہیں کہ وہ نہ تو نماز میں پڑھے جانے والے قرآن کو سمجھتے ہیں اور نہ نماز ہی کو اطمینان سے ادا کرتے ہیں بلکہ نماز میں ٹھونگے مارتے ہیں حالانکہ اس طرح پڑھی جانے والی نماز باطل ہے اور پڑھنے والا گناہگار اور اجر و ثواب سے محروم ہے!

وہ امور جن کا حکم بعض لوگوں سے مخفی ہے، ان میں سے ایک یہ بھی ہے کہ بعض لوگ یہ سمجھتے ہیں کہ یہ جائز نہیں نماز تراویح کی میں سے کم رکعتیں پڑھی جائیں جب کہ بعض لوگ یہ سمجھتے ہیں کہ یہ جائز نہیں کہ نماز تراویح کی گیارہ یا تیرہ سے زیادہ رکعات پڑھی جائیں، یہ دونوں باتیں ہی درست نہیں بلکہ یوں کہنا چاہئے کہ یہ موقف غلط اور دلائل کے مخالف ہے کیونکہ رسول اللہ ﷺ کی صحیح احادیث سے یہ ثابت ہے کہ رات کی نماز میں بڑی وسعت ہے، اس میں کوئی حد بندی نہیں ہے کہ اس کی خلاف ورزی جائز ہی نہ ہو، چنانچہ رسول اللہ ﷺ سے یہ ثابت ہے کہ آپ رات کی نماز کی گیارہ رکعتیں اور کبھی تیرہ اور کبھی رمضان وغیر رمضان میں آپ نے اس سے کم بھی پڑھی ہیں اور جب آپ سے رات کی نماز کے بارے میں سوال گیا گیا تو آپ نے فرمایا ”رات کی دو دو رکعت ہے اور جب کسی کو یہ ڈر ہو کہ صبح ہونے والی ہے، تو وہ ایک رکعت پڑھے، اس سے اس کی ساری پڑھی ہوئی نماز وتر ہو جائے گی۔“ (متفق علیہ)

نبی کریم ﷺ نے رمضان وغیر رمضان میں رات کی نماز کی رکعات کو معین نہیں فرمایا یہی وجہ ہے کہ حضرات صحابہ کرام کے لئے رضی اللہ عنہم نے حضرت عمر فاروق رضی اللہ عنہ کے عہد میں کبھی تینس اور کبھی گیارہ رکعات پڑھیں اور یہ سب کچھ حضرت عمر رضی اللہ عنہ اور آپ کے عہد میں حضرات صحابہ کرام کے لئے رضی اللہ عنہم کے عمل سے ثابت ہے۔

بعض سلف کا رمضان میں معمول یہ تھا کہ وہ چھتیس رکعتیں پڑھتے اور پھر تین وتر پڑھتے اور بعض سے آٹالیس رکعتیں پڑھنا بھی ثابت ہے جیسا کہ شیخ الاسلام ابن تیمیہ رحمۃ اللہ علیہ اور بعض دیگر اہل علم نے ذکر فرمایا ہے۔ شیخ الاسلام ابن تیمیہ رحمۃ اللہ علیہ فرماتے ہیں کہ اس مسئلہ میں بہت گنجائش ہے نیز انہوں نے یہ بھی ذکر فرمایا ہے کہ افضل یہ ہے کہ جو شخص لمبی قرات کرے اور لمبے لمبے رکوع اور سجدے کرے تو وہ رکعات کی تعداد کم کرے اور جس شخص کی قرات اور رکوع و سجدہ چھوٹے ہوں، وہ رکعت کی تعداد میں اضافہ کرے۔ جو شخص اس مسئلہ میں نبی کریم ﷺ کی سنت پر غور کرے گا تو اسے معلوم ہوگا کہ افضل یہ ہے کہ رمضان وغیر رمضان میں رات کی نماز گیارہ یا تیرہ رکعتیں پڑھی جائیں کیونکہ نبی کریم ﷺ کا اکثر و بیشتر حالات میں یہی معمول ہوا کرتا تھا، نمازیوں کے لئے بھی اسی میں سہولت ہے، اس طرح خشوع و خضوع اور



اطمینان و سکون بھی زیادہ ہو سکتا ہے ہاں البتہ اگر کوئی شخص اس سے زیادہ پڑھ لے تو پھر بھی کوئی حرج اور کراہت نہیں ہے جیسا کہ قبل ازیں بیان کیا جا چکا ہے۔

جو شخص امام کے ساتھ قیام رمضان کر رہا ہو اس کے لئے افضل یہ ہے کہ وہ امام کے ساتھ قیام میں مکمل شرکت کرے کیونکہ نبی کریم ﷺ کا ارشاد ہے کہ ”آمدی جب امام کے ساتھ آخر تک قیام کرتا ہے، تو اللہ تعالیٰ اس کے لئے ایک رات کے قیام کا ثواب لکھ دیتا ہے۔“

تمام مسلمانوں کو چاہئے کہ وہ اس مبارک مہینے میں تمام عبادتوں کے جالانے میں خوب محنت اور شوق سے حصہ لیں، زیادہ سے زیادہ نفل نماز ادا کریں، غور و تدبر کے ساتھ قرآن مجید کی زیادہ سے زیادہ تلاوت کریں، زیادہ سے زیادہ تسبیح و تہلیل، تحمید و تکبیر اور استغفار پڑھیں، خوب خوب دعائیں کریں، نیکی کا حکم دیں، برائی سے منع کریں، دعوت الی اللہ کا زیادہ سے زیادہ کام کریں، فقیروں اور مسکینوں کی مدد کریں، والدین کے ساتھ حسن سلوک، رشتہ داروں کے ساتھ صلہ رحمی، پڑوسیوں کی عزت افزائی، بیماروں کی بہماری اور اسی طرح نیکی کے دیگر کاموں میں خوب بڑھ چڑھ کر حصہ لیں کیونکہ نبی کریم ﷺ کی یہ حدیث ہم پہلے ذکر کر آئے ہیں ”اللہ تعالیٰ دیکھنا چاہتا ہے کہ تم میں نیکی کا کس قدر جذبہ اور شوق ہے، وہ تمہاری وجہ سے فرشتوں کے سامنے فخر کرتا ہے لہذا یاد رکھو کہ وہ شخص انتہائی بد سخت ہے جو اس ماہ میں بھی اللہ تعالیٰ کی رحمت سے محروم رہا۔“

نبی علیہ الصلوٰۃ والسلام سے یہ بھی روایت ہے کہ ”جو شخص اس ماہ کی (نفلی) نیکی کے ذریعہ اللہ تعالیٰ کا تقرب حاصل کرے، وہ اس طرح ہے جیسے دوسرے مہینوں میں اس نے فرض ادا کیا اور جس نے اس مہینے میں فرض ادا کیا وہ ایسے ہے جیسے اس نے دوسرے مہینوں میں فرائض ادا کئے ہوں۔“ نبی علیہ الصلوٰۃ والسلام یہ فرمان بھی صحیح حدیث میں موجود ہے کہ رمضان میں عمرہ کا ثواب حج کے برابر ہے۔ یا آپ نے یہ فرمایا کہ میرے ساتھ حج کرنے کے برابر ہے۔

بہت سی احادیث و آثار ہیں جن سے معلوم ہوتا ہے کہ اس مبارک مہینے میں تمام انواع اقسام کے نیک کاموں میں رغبت اور شوق کے ساتھ خوب بڑھ چڑھ کر حصہ لینا چاہئے۔ اللہ تعالیٰ سے دعا ہے کہ وہ ہمیں اور سب مسلمانوں کو ہر وہ کام کرنے کی توفیق عطا فرمائے جو اس کی رضا کے مطابق ہو، ہمارے صیام و قیام کو شرف قبولیت سے نوازے، ہمارے حالات کو درست فرمادے، ہم سب کو گمراہ کن فتنوں سے محفوظ رکھے، ہم اللہ سبحانہ و تعالیٰ سے یہ بھی دعا کرتے ہیں کہ وہ مسلمان قائدین کو اصلاح کی توفیق عطا فرمائے، انہیں حق ہونے کی توفیق بخشنے کے وہی قادر و کارساز ہے۔

والسلام علیکم ورحمۃ اللہ وبرکاتہ۔

مقالات و فتاویٰ ابن باز

صفحہ 277

محدث فتویٰ